

# జూదగాళ్లు

## వాణిశ్రీ

నన్ను వెండికొండ ప్రాజెక్టుకి ట్రాన్స్ఫర్ చేసినట్లు ఆర్డర్స్ వచ్చాయి.

నేను విచారించలేదు. నాకు తెలుసు ఏ మారుమూల ప్రాంతానికో నన్ను బదిలీచేస్తారని. నా తప్పేలేదు. నా డ్యూటీ నేను చెయ్యడం తప్ప. ఎవరి డ్యూటీ వాళ్ళు చెయ్యడం చాలా తప్పు ఇండియాలో. నన్ను ఆ మారుమూలకి ట్రాన్స్ఫర్ చేయించింది ఎవరో గూడా నేను ఊహించగలను. ఎమ్మెల్యే ఏడుకొండలు. అతగాడి అనుచరులు చేసే దొంగతనాలు, అగడాళ్ళు సహించక పోవటమే నా తప్ప. మర్డర్ కేసులో చిక్కుకొన్న ఆయన బామ్మర్దిని ఆయన స్వయంగా వచ్చి చెప్పినా వదలకపోవడం నా అసమర్థత.

సరే పోనివ్వండి. గులాబీ ఫుల్వూను ఎవరె నా పెంట కుప్పలోకి విసిరితే అది గులాబీ తప్పు ఎలా అవుతుంది?

వెండికొండ ప్రాజెక్టుకి వందమైళ్ళ లోపు ఏ

పట్టణమూ లేదు. దాదాపు నలభై మైళ్ళు అడవిలో ఘోట్ కోడులూ ప్రయాణం చెయ్యాలి. పట్టణంలో అలవాటుపడినవాళ్ళు అక్కడ వుండలేరు. మా డిపార్టుమెంటులో అది పనిష్మెంట్ ఏరియా క్రింద లెక్క.

కృష్ణానదిమీద అక్కడ ఆనకట్ట కడుతున్నారు. నదికి రెండువైపులా కాలనీలు వెలిశాయి. జనాభా పాలిక వేలు వుంటుందేమో! ఇక అక్కడ కేసులేం వుంటాయి? అంతా ఉద్యోగస్తులు, కార్మికులు. తమ పనేమిటో చేసుకొంటూ వుంటారు. గొడవలెందుకు వుంటాయి అక్కడ? పనీపాటాలేని బేవార్సు జనం వున్న పట్టణాల్లో నేరాలకు కొదవలేదు, పోలీసులకు తీరికాలేదు.

నేను బస్టాండులో దిగగానే మా వాళ్ళు అక్కడ నా కోసం ఎదురుమాస్తున్నారు. లోగడ నా దగ్గర పనిచేసిన యస్. ఐ. జగన్నాథ్, హెడ్ కాన్ స్టేబుల్ కాలేషా వెండికొండలో వుండటం నాకు సంతోషాన్ని కల్పించింది. వాళ్ళు నన్ను హృదయపూర్వకంగా ఆహ్వానించారు.

నాకు గెస్టు హౌస్ లో బస ఏర్పాటు చేశారు. ఆ రాత్రికి అక్కడ రెస్టు తీసుకొన్నాను.

ఇన్ స్పెక్టర్ న'టేశన్ మర్నాడు నాకు చార్జి అప్పజెప్పాడు.

“విష్ యూ బెస్టు ఆఫ్ లక్” అని నా దగ్గర నెలవు తీసుకోవడానికి సిద్ధమయ్యాడు.

“ఎలా వుంటుంది ఇక్కడ?” అన్నాను.

“ఏం లేదు. గోళ్ళు గిల్లుకొంటూ కూర్చోవటమే. ఏ మినిష్టరు గారో వచ్చినపుడు మనకు పని తగులుతుంది. లేదా డామ్ దగ్గర ఏ ప్రమాదమో జరిగితే వెళ్ళా

ల్పాస్తుంది. అంతే. ఇక్కడ మనలాంటి వాళ్ళుండా  
ల్పింది కాదు. ఏ జబ్బుమనుషులూ, రిటైర్ మెంట్ దగ్గర  
కొచ్చిన ముసలాళ్ళో వుండాల్సిన "స్టేస్" అన్నాడు  
ఇన్ స్పెక్టర్ నతేశన్.

నేను నవ్వి పూరుకొన్నాను.

ఇన్ స్పెక్టర్ నతేశన్ లారీలో సామాను వేసుకొని  
ఫ్యామిలీతో టాక్సీలో వెళ్ళిపోయాడు.

అతను వుంటున్న గవర్న మెంట్ క్వార్టరు నాకు  
ఎలాట్ చేశారు. దాదాపు ఎకరం సలంలలో వుంది ఆ  
క్వార్టరు. లంకంత కొంప అంటారే అలాగే వుంది.  
మాడు బెడ్ రూములు, స్టోర్, కిచెన్, డ్రాయింగ్  
రూమ్లతో సహా అన్ని సౌకర్యాలు వున్నాయి.

ఇది జనవరి నెల. ఇంకా నాలుగు నెలలవరకూ ఈ  
లంకంత కొంపలో ఒంటరిగా వుండాల్సిందే. పిల్లలకు  
పరీక్షలు అయ్యేవరకూ మా వాళ్ళంతా పట్టణంలో  
వుండాల్సిందే.

ఆసలు సంవత్సరం మధ్యలో గవర్న మెంట్  
ఉద్యోగుల్ని ఎందుకు ట్రాన్స్ ఫర్ చేస్తారో నాకు చచ్చినా  
అరంకాదు. ట్రాన్స్ ఫర్ చెయ్యడల్కుకొంటే ఏప్రిల్  
జూన్ మధ్యలో చెయ్యాలి. అంతేగాని ఇష్టంవచ్చినట్లు  
చేసే పిల్లల చదువులు ఏం కావాలి? క్రొత్త ప్రదేశాల్లో  
వాళ్ళకి నీట్లు ఎలా వారుకుతాయి?

ఏవిటో నా పిచ్చిగాని ఇవన్నీ ఎవడిక్కావాలి?  
ఈస్టిండియా కంపెనీ రూల్సులో ఇండియా కాలక్షేపం  
చేసోంది.

నేవేద్యం పెట్టేవాళ్ళులేక దేవుడి గుడి పాడుబడి  
నట్లుగా కేసులు లేక నా ఇన్ స్పెక్టర్ బుర్ర మొద్దుబారి

పోతున్నట్లు అనిపించింది. ఏదైనా కేసు దొరికితే బాగుండును కాలక్షేపంగా వుంటుంది అనుకొంటూ గోకు గిలుకొంటూ వుండగా, ఏ దేవతో నా మొర అలకించి నట్లుగా టెలిఫోన్ రింగేంది.

ఉదయం తొమ్మిదయింది.

ఒకవేళ యస్.వి. జగన్నాథ్ నాకు గుడ్మానింగ్ చెప్పడానికి కాదు గదా అని సందేహం కలిగింది. నేను నిద్రలేచానో లేదో తెలుసుకోవడానికన్నట్లు, అతను నేషన్ కి రాగానే ఫోన్ చేసి పలకరిస్తాడు.

“యస్....” అన్నాను రిసీవర్ ఎత్తి.

“గుడ్మానింగ్ సర్!” సందేహంలేదు జగన్నాథ్.

“గుడ్మానింగ్” అన్నాను.

“ప్రాద్దున్నే కేసు తగిలింది సర్!”

“కేసా!....ఏం కేసు?” వుత్సాహంగా ప్రశ్నించాను.

“మరర్ కేసు.”

“మరర్ కేసా? వెరీగుడ్....” అన్నాను సంతోషంతో. హమ్మయ్య ఎన్నార్లకి మరర్ కేసు దొరికిందో! సంబరపడిపోయాను.

జగన్నాథ్ కి నా ధోరణి అరంకాలేదేమో ఏదో చెప్పబోయాడు. నేను నేషన్ కి వస్తున్నాను. అక్కడ మాట్లాడుకుందాం అని చెప్పి ఫోన్ రెస్టమీర పడేశాను. హడావుడిగా యూనిఫారం దులిపాను. క్షణాలలో తయారై పోయి జీవ్ ఎక్కాను. జీవ్ నేషన్ ముందు ఆగింది.

నేను జీవ్ లో కూర్చుని ఎస్.వి.ని రమ్మన్నాను.

“మనకింకా రిటన్ గా కంప్లెయింట్ రాలేదు సర్”

అన్నాడు జగన్నాథ్.

“రాకపోతేనేం? ఆసలు ఎక్కడ జరిగింది మర్డర్ ఎవరు చెప్పారు?” అని ప్రశ్నించాను.

“కాలనీ చివరో జరిగిందట సర్. ప్రాజెక్టులో అసిస్టెంట్ ఇంజనీర్ శ్రీధర్ గారి మావగారు చూశారట. శవం గోతాంబో వుందట. భయంతో యింటికి వచ్చేసి అలుడికి చెప్పాడట. ఆయన ఫోన్ చేసి చెప్పాడు. రిటన్ కంపెయింట్ ఇవ్వమని చెప్పాను. ఆయన వస్తానన్నారు” అన్నాడు జగన్నాథ్.

“ఆయన రాకపోతేనో?” అన్నాను.

జగన్నాథ్ తెలబోయి చూశాడు.

“లెటజ్ గో!” అన్నాను సీరియస్ గా.

ఎస్.వి. తేరుకొని కాన్స్టేబుల్స్ ని వెంట బెట్టుకుని జీవ్ ఎక్కి కూర్చున్నాడు.

జీవ్ అసిస్టెంట్ ఇంజనీర్ శ్రీధర్ యింటిముందు ఆగింది.

పోలీస్ జీవ్ యింటిముందు ఆగగానే శ్రీధర్ యింట్లో కలకలం బయల్పడింది. ఎర్రటోపీని చూడగానే వరండాలో ఆడుకొంటున్న ఇద్దరు పిల్లలు బేర్మని ఏడుపు లంకించుకున్నారు. ఆ చుట్టప్రక్కల క్వార్టర్స్ లో వున్నవాళ్ళు శ్రీధర్ యింటి వంక తొంగి తొంగి చూస్తున్నారు.

శ్రీధర్ మమ్మల్ని చూసి తెలబోయాడు.

“మీరే వచ్చేశారే! నేనే వద్దామనుకొంటున్నాను. డ్రైవర్ ఇంకా రాలేదు” అన్నాడు ఏడవలేక నవ్వు ముఖం పెట్టి.

“కూర్చోండి....రండి....” అంటూ మర్యాదచేశాడు.

“కూర్చోవడం కాదు. ముందు శవం దగ్గరకు వెళ్ళాలి”

అన్నాను: నేను.

‘శవం’ మాట వినగానే అతగాడి శరీరం గగుర్పాటు చెందినట్లు ఉలిక్కిపడి కళ్ళు మూసుకొన్నాడు. లోపల నుంచి పంచె కట్టుకొన్న ముసలాయన వచ్చాడు. శ్రీధర్ ఆయన వంక కొరకొర చూశాడు ఇదంతా నీవల్ల నేగదా!

అన్నట్లు.

“శవాన్ని చూసింది మీరు కాదు గదా?” అన్నాడు జగనాథ్.

“నేను కాదు మా మావగారు. పిచ్చేశ్వరయ్యగారు. రాత్రే గోంగూర పాలెం నుంచి వచ్చారు” అన్నాడు శ్రీధర్.

“శవం ఎక్కడ చూశారు?” అని ప్రశ్నించాను.

“ఈ ఇళ్ళన్నిటికీ దూరంగా!” అన్నాడు పిచ్చేశ్వరయ్య.

“ఎంత దూరం?”

“రెండు ఫర్లాంగుల దూరం” అన్నాడు.

“మీరొకసారి మాతో వచ్చి ఆ మాట ఎక్కడుందో చూపిస్తారా?” అన్నాను.

“అటాగే.” అన్నాడు ఆయన.

జీవ్ లో స్పాట్ కి వెళ్ళాం.

రోడ్డుకి పది గజాల దూరంలో వుంది గన్నీ బ్యాగ్ మాట.

నేను పరిసరాలన్నీ గమనించాను.

కాలనీకి చాలాదూరం అది. అంతా అడవి. రోడ్డుకి రెండువైపులా పదిగజాల అవతల పెద్ద పెద్ద చెట్లు గుబురుగా వున్నాయి. హత్య కాలనీలో జరిగి వుండొచ్చు. శవాన్ని గోతాంలో కట్టి మోసుకొచ్చి అక్కడ పడే

యడం చాలా శ్రమతో కూడిన పని. మాంతకు బలిసుడై  
వుండాలి అనిపించింది.

మూటకి వున్న కన్నంలోనుంచి చెయ్యి బైటకి వచ్చి  
వుంది. కొబ్బరి తాడుతో గట్టిగా కట్టివుంది మూతి. దాన్ని  
విప్పమని ఒక కానిస్టేబులుకి చెప్పాను.

అది కుర్రవాడి శవం. అతనికి పద్దెనిమిది యేళ్ళు  
వుండొచ్చు. బ్లూ కలర్ చారలున్న పోలిస్టర్ షర్టు,  
అదే రంగు ప్యాంటు వేసుకొన్నాడు. గొంతు పిసికి చంపి  
నట్లున్నారు. మూతికి నెత్తురు అంటి వుంది. గొంతులో  
నుంచి నెత్తురు కారి వుండవచ్చు.

శవాన్ని స్టేషన్ కి చేర్చి ఫోటోగ్రాఫర్ ని పిలిపించి  
అన్ని కోణాలలోనూ ఫోటోలు తీయించాను. జనాభా  
తక్కువే అయినా ప్రాజెక్టు, నదికి రెండువైపులా వున్న  
కాలనీతో పదిమెళ్ల వరకూ వ్యాపించి వుంది. శవాన్ని  
గుర్తుపట్టడానికి ఏం చేయాలో తోచలేదు.

“సార్! ఇక్కడ హెల్తు ఆఫీసువాళ్ళు జీవ్ లో  
మెక్ ఫిక్స్ చేసి డి.డి.టి. స్ప్రే చేయించుకోమని అనాన్స్  
మెంట్స్ చేస్తుంటారు. వాళ్ళ జీవ్ లో అన్ని కాలనీలు  
త్రిప్పి చెప్పిద్దాం. ఎవరోకళ్ళు గుర్తు పట్టక పోరు”  
అన్నాడు ఎస్.వి. జగన్నాథ్.

“అలాగే చెయ్యి” అన్నాను.

ఎస్.వి. హెల్తు ఆఫీసర్ కి ఫోన్ చేశాడు జీవ్  
కోసం.

## 2

చనిపోయిన కుర్రాడి పేరు సూర్యనారాయణ. అత  
నికి వుద్యోగం ఏమీలేదు. అన్నగారింట్లో వుంటున్నాడు.  
సూర్యనారాయణ అన్న మరణీకృష్ణ. అతను డామ్ నిర్మా

జానికి సంబంధించిన డామ్ డివిజన్ అనే ఆఫీసులో యు.డి.సి.గా పని చేస్తున్నాడు.

నూర్యనారాయణ తల్లి బోరున ఏడుసోంది. మురళీ కృష్ణ భార్య శవం పక్కనే కూర్చుని లోలోపలే కుమిలి పోతోంది. మురళీకృష్ణ తమ్ముడి శవాన్ని చూసినవెంటనే పెద్దగా ఏడ్చాడు. కొంతసేపటికి తేరుకొన్నాడు. మురళీ కృష్ణ తమ్ముడ్ని యెవరో చంపివేశారనే వార్త వినగానే అతని ఆఫీసులో పని చేసే సహోద్యోగులు, తెలిసిన వాళ్ళు, తండోపతండాలుగా వచ్చి శవాన్ని చూసి పోతున్నారు.

శవాన్ని పోస్టుమార్ట్ డిపోజ్ట్ కోసం హాస్పిటల్ కి పంపించాం.

నూర్యనారాయణ హత్య వెండికొండలో సంచలనం కలిగించింది. ఆ ప్రాంతంలో హత్య జరగడం అదే మొదటిసారిని ఒక సీనియర్ కానిస్టేబుల్ నాతో అన్నాడు. అందుకే అంత సంచలనం.

జనం పోస్టుమార్ట్ చేసే గది చుట్టూ మూగి వున్నారు. నేను ఎఫ్. ఐ. ఆర్. ప్రివేట్ చేసి సబ్ డివిజనల్ పోలీస్ ఆఫీసర్ గారికి పంపించి రంగంలోకి దిగాను.

నూర్యనారాయణని హత్య చేసినవాళ్ళని పట్టుకొని తీరాలని మనసులోనే ప్రతిజ్ఞ చేసుకున్నాను. ఆ ప్రాంతంలో జరక్క....జరక్క....శాంపిల్ గా ఒక హత్య జరిగింది. దాని అంతు తేల్చకపోతే నా పరువేం గాను?

నలుగురు కానిస్టేబుల్సుని మళ్ళీ లో పోస్టుమార్ట్ డివిజన్ వుండమని ఆదేశించాను. అక్కడ జనం చెప్పకునే

మాటలు విని నాకు చెప్పాలన్నాను. కొంతవరకు అసలు కారణం తెలిసిపోతుంది.

సాయంకాలానికి శవాన్ని పోస్టుమార్మ్ చేసి ఇచ్చేశారు. అంత్యక్రియలు అప్పటికప్పుడే ఏర్పాటు చేశారు. విషాదం కమ్ముకుని వున్న ఆ వాతావరణంలో మరణీకృష్ణను ప్రశ్నలు అడిగి బాధపెట్టడానికి నాకు మనస్కరించలేదు.

చీకటి పడిన తర్వాత నేను స్టేషన్ లో వుండను క్లబ్బుకెళ్ళి టెన్నీస్ ఆడుకుంటాను.

కాని ఆ రోజు క్లబ్బుకి వెళ్ళలేదు. నా ఆఫీసులో కూర్చుని పోస్టుమార్మ్ రిపోర్టు ముందేసుకున్నాను. అందులోని విషయాలు జాగ్రత్తగా పరిశీలించాను.

‘గొంతు పిసికి చంపివుంటారు. ఊపిరి అందక ప్రాణం పోయింది. రాత్రి పన్నెండు ఒంటి గంట మధ్య చని పోయాడు.’ పోస్టుమార్మ్ లోని సారాంశం అది.

మఫీ లో తిరిగిన కానిస్టేబుల్సు నలుగురు వచ్చి సెల్యూట్ కొట్టారు. ఒక్కొక్కళ్ళనీ రమ్మన్నాను. ముందు ఫుల్లారావు వచ్చాడు.

“జనం ఏమనుకొంటున్నారు?” ప్రశ్నించాను.

“సంక్రాంతి నెలలో పోయాడు. పుణ్యాత్ముడు అనుకొంటున్నారు సార్!” అన్నాడు ఫుల్లారావు.

నేను ఫుల్లారావు వంక తీవ్రంగా చూశాను. వీడు నిజంగా పిచ్చిఫుల్లాయ్ లాగా నే వున్నాడే! అనుకున్నాను.

“ఏడ్చినట్లుంది నీ రిపోర్టు. పోయినవాడు పుణ్యాత్ముడో పాపాత్ముడో మన కెందుకు? హత్యకు కారణం ఏమిటో కావాలి మనకి. ఎవరు చేసి వుంటారు? అనే దానికి కూడా కావాలి” అన్నాను తీవ్రంగా.

పుల్లారావు బెదిరిపోయాడు.

“అటువంటివి యెవరూ అనుకోలేదు సార్!”

అన్నాడు.

“ఇక దయచెయ్యి!” అన్నాను.

పుల్లారావు నిష్క్రమించాడు.

తర్వాత డేవిడ్ వచ్చాడు.

“సూర్యనారాయణ గురించి విమనుకుంటున్నారు?

ఏదేనా కూ అందిందా?”

డేవిడ్ తల వూపాడు.

నాలో ఆశ చిగురించింది.

“సార్! సూర్యనారాయణ అన్న గారింట్లో వుంటున్నాడు” అన్నాడు డేవిడ్.

“తెల్సు” అన్నాను.

“వాళ్ళింటి ప్రక్కనుండే పెద్దిరెడ్డిని కలికాను. కొన్ని విషయాలు చెప్పాడు సార్!” అన్నాడు డేవిడ్.

“చెప్పు!”

“సూర్యనారాయణ ఇంటర్ తప్పి కూర్చున్నాడట. అన్న గారేమో చదువుకోమని చెప్పాడట. మరది చదువుకి డబ్బు తగల బెటడం యెందుకు ఏదోక పనిలో పెట్టమని మొగుడితో పోరు పెడుతుందట వదిన సావిత్రి. చదువు మీద శ్రద్ధ వున్నవాడు పరీక్షలో ఎందుకు తప్పుతాడని తిడుతుందట.

భార్య మాట విని తమ్ముడి పనిలో పెట్టాడట. కాని సూర్యనారాయణ ఏ పనిలోనూ సరిగా వుండడట. అతనికి పేకాట పిచ్చి వుందట. రాత్రిం బగళ్ళు పేకాటే నట. అన్న తమ్ముడిని కొడుతూ వుంటాడట. వాళ్ళమ్మ పెద్దకొడుకుని తిడుతుందట.

పని చేసి డబ్బు తీసుకురాకుండా తేరగా తిని తీరుగు  
తున్నాడని మరదిని నూటిపోటు మాట లంటుందట  
సావిత్రీ. సూర్యనారాయణ వదినకి యెదురుతిరిగాడట.  
ఆ మధ్య తల్లి చుట్టాలింట్లో పెళ్ళికని వెళ్ళి నెలరోజులు  
వుండిపోయిందట. అప్పుడు సూర్యనారాయణ తనని బల  
పంతం చేశాడని భర్తతో చెప్పి ఏడ్చిందట. అన్న  
తమ్ముడ్ని బాగా కొట్టాడట.

వదినను మరది బలవంతం చేశాడని తెలిస్తే తన  
పరువు పోతుందని మురళీకృష్ణ తమ్ముడ్ని ఇంట్లోనుంచి వెళ్ళ  
గొట్టలేదట. తను ఆఫీసునుంచి వచ్చినప్పుడే ఇంట్లోకి  
రావాలనీ తను లేనప్పుడు ఇంట్లో వుండటానికి వీలేదని  
ఆంక్షలు పెట్టాడట. తల్లి ఊర్నించి వచ్చేదాకా అట్లాగే  
సాగిందట.”

డేవిడ్ ఇంట్లో గొడవలన్నీ పెద్ది రెడ్డి చెప్పినవన్నీ  
చెప్పాడు.

హెడ్ కానిస్టేబుల్ కాలేజీ చెప్పిన సంగతులుగూడా  
కొంచెం బాగానే వున్నాయి.

సూర్యనారాయణ ఆర్నెల్ల క్రితం వరకు బెర్రాగి  
నాయుడు అనే కంట్రాక్టర్ దగ్గర మేస్త్రీగా పని  
చేశాడు. బెర్రాగినాయుడు చిన్నకూతురు సుజనకి పదిహే  
నేళ్ళు. తొమ్మిదోక్లాసు చదువుతోంది.

సూర్యనారాయణకి ఆ పిల్లతో స్నేహం కలిసింది.  
ప్రేమ....ప్రేమని తిరగసాగారు. పెద్ద కుటుంబంలో  
పిల్ల. ఇటువంటి స్నేహాలు ఇంట్లో తెలిసి, నాయుడు  
సూర్యనారాయణని పనిలోనుంచి తీసెయ్యడమే గాక  
దేహశుద్ధి చేసి జన్మలో ఆ పిల్లవంక చూడొద్దనీ, అలా  
గనుక తను చూస్తే శాశీ గల్లంతెపోగలదనీ వార్నింగ్

యిచ్చి వదిలిపెట్టేశాడు.

ఆ తర్వాత సుజన నూర్యనారాయణ కలుసుకోకుండా వుండగలిగారా? ఓమో చెప్పలేం. అతి రహస్యంగా కలుసుకుంటూ వుండొచ్చు. టౌన్ లో మాదిరిగా యిక్కడ కష్టం ఏమీలేదు రహస్య జీవులకు. అన్న కొండలూ, పెద్ద ఆడవీను!

నాలుగో కాసిస్టేబుల్ పనికి వచ్చే వివరాలు యేమీ చెప్పలేకపోయాడు.

### 3

మర్నాడు ఉదయం తొమ్మిది గంటలకు మురళీకృష్ణ వుంటున్న క్వార్టర్ కి వెళ్ళాను. నేను వెళ్ళేసరికి వరండాలో నలుగురైదుగురు కూర్చుని వున్నారు. బంధువులు కాబోలు. అంతా విచారంగా వున్నారు.

జీవ్ ఆగిన శబ్దం విని మురళీకృష్ణ యింట్లో నుంచి వచ్చాడు.

నన్ను డ్రాయింగ్ రూమ్ లో కూర్చోబెట్టాడు.

“మీకు ఎవరిమీదనై నా అనుమానంగా వుందా?”

అని ప్రశ్నించాను.

మురళీకృష్ణ జీవంలేని నవ్వు నవ్వాడు.

“నాకు చాలా ఆశ్చర్యంగా వుంది సార్! వాణ్ని చంపడంవల్ల యెవరికి యేమి లాభమో అరం కావడం లేదు. ఎవర్ని అనుమానించాలో తోచడం లేదు”

అన్నాడు.

“సరేండి! హంతకుడు ఎక్కడికి పోతాడు? ఎక్కడున్నా పట్టుకుని తీరతాను” అన్నాను.

అతను మాట్లాడలేదు.

“మీ తమ్ముణ్ని గురించి ఏమైనా చెప్పండి!” అన్నాను

నాకు ఏమీ తెలియనటుగానే.

“ఏం చెప్పమంటారు సార్! అంతా నా దురదృష్టం. వాడొక్కడే నాకు తమ్ముడు. చదువు అబ్బలేదు. ఇంటర్ వరకూ నెట్టుకొచ్చాడు. ఇక తర్వాత సాగలేను. ఇంటర్ చదివినవాడికి యేం వుద్యోగం వస్తుంది సార్ ఈ రోజుల్లో?” అన్నాడు అతను నిటూరునూ.

“అవును. ఏమొస్తుంది? ఎమ్మె చదివినవాళ్ళే రిక్షాలు తొక్కడానికి సిద్ధపడుతున్నారు” అన్నాను.

“అందుకే వాడికి ఏదైనా పని నేర్పుదామని బెర్రాగి నాయుడుగారని కంట్రాక్టరు దగ్గర మేస్ట్రీగా చేర్పించాను. కంట్రాక్టు వర్క్కు చేయించడం నేర్చుకుంటే చాలు యిట్టే బాగుపడి పోవచ్చు.”

“అవును” అన్నాను.

“కాని వాడికి అదీ అబ్బలేదు. అసలు వాడికి పని నేర్చుకుందామనే ధ్యాసే లేనేలేదు సార్!”

“ఏం జరిగింది? అక్కడ మానేశాడా?” అని ప్రశ్నించాను. బెర్రాగి నాయుడి కూతురితో జరిపిన రొమాన్సు గురించి చెప్తాడా లేదా.... అని మాస్తున్నాను.

“వీడు మా నెయ్యిలేదు. ఆయనే మాన్పించేశాడు” అన్నాడు అతను.

“ఏం? పని సరిగా చెయ్యలేదనా?”

“అవును సార్! వాడికి చిన్నతనం వదల్లేదు. బాధ్యత తెలీదు, పనికిరాడని తీసేశాడు” అన్నాడు అతను.

అతను తమ్ముడు జరిపిన ప్రేమకలాపం దాటవేస్తున్నాడు. బెర్రాగి నాయుడు పెద్ద కంట్రాక్టరు. అటువంటి ఆయన కూతురి గొడవ పోలీసులకు చెప్పడం

ఎందుకు? అనవసరంగా చెడ్డ పేరు అని జంకుతున్నట్లు  
న్నాడు.

“నాయుడి గారి కూతురితో లావ్ ఎఫైర్ జరిగిందని  
విన్నానే” అన్నాను.

మరళీకృష్ణ బాంబు ప్రేలినట్లు వులిక్కిపడాడు.

“మీ కెలా తెలుసు?” అన్నాడు వెలా తెలాపోతున్న  
ముఖంతో.

“పోలీసులకు అన్నీ తెలుస్తాయి” అన్నాను చిన్నగా  
నవ్వి.

“నిజమో అబద్ధమో నాకే తెలీదు సార్.  
నాయుడు గారు నాతో ఏమీ చెప్పలేదు ఆ విషయం.  
నాకు ఫోన్ చేసి మీ వాడు యిక్కడ పనికి రాడు అని  
చెప్పాడు. ఆ లా ఎఫైర్ గురించి వాళ్ళూ ఏళ్ళూ  
చెప్పారు గాని నేను పట్టించుకోలేదు. ఏదో చిన్నతనం  
సార్. లోకానుభవం లేదు వాడికి. లేకపోతే పెద్దింటి  
అమ్మాయిలతో సంబంధం పెట్టుకోవడం యెంత  
ప్రమాదం?” అన్నాడు అతను.

“మీ తమ్ముడు ఇప్పుడేం చేస్తున్నాడు?”

“డాప్ దగ్గర ఎన్.ఎమ్.ఆర్.గా పెట్టాను. కోజుకి  
ఏడురూపాయలు యిస్తారు. ఆదివారాలు, పండుగ నెలవు  
లోనూ డబ్బు ఇవ్వరు” అన్నాడు.

“ఎన్.ఎమ్.ఆర్. అంటే ఏమిటి?”

“నామినల్ మస్టర్ షోల్ అంటారు. మా పి.  
డబ్ల్యూ.డి.లో. కోజు వారి కూలీలను అలా పిలుస్తుం  
టారు.”

“కోజు ద్యూటీకి వెళ్తున్నాడా?”

“వెళ్తే ఫరవాలేదు సార్. సరిగా వెళ్ళడు.

“పేకాదుతూ కూర్చుంటాడు” అన్నాడు మురళీకృష్ణ.

“ఎక్కడ ఆడుతుంటాడు? ఏదె నా క్లబ్బులోనా?”

“ఇక్కడ క్లబ్బులేం వున్నాయి పేకాటకి. వాడి క్రెండ్స్ రూమ్లో ఆడుతుంటాడు. వాళ్ళంతా బాచి లర్స్.”

“ఎక్కడ వాళ్ళ రూమ్?”

“‘సి’ టైపు క్వార్టరు. నెంబరు నూట ఏడు” అన్నాడు మురళీకృష్ణ.

నేను ఆ నెంబరు నోట్ చేసుకున్నాను.

“సరే ఒక్క విషయం చెప్పండి. ఆదివారం రోజు మీ తమ్ముడు యెక్కడెక్కడికి వెళ్ళాడో, ఆఖరిసారి మీరు అతన్ని యెప్పుడు చూశారో చెప్పగలరా?”

“ఆదివారం వాడిని భోజనానికి వచ్చినప్పుడు చూశాను సార్. నాడు ఒంటి గంటకు వచ్చాడు. నేను అప్పటికే భోజనం చేసి పేపరు చదువుతున్నాను. ఆలస్యంగా వచ్చినందుకు కేకలు వేశాను. వాడు సమాధానం ఏమీ చెప్పలేదు. ఎన్ని తిట్టినా వాడు లెక్క చెయ్యడు లెండి.

నేను పేపరు చదివి నిద్రపోయాను. నాలుగు గంటలకు లేచాను. అప్పటికి వాడు లేదు. ఎప్పుడో వెళ్ళిపోయాడు. ఇక అంతే సార్. వాడు ఆ రాత్రి రాలేదు. రోజుల తరబడి వాడు రాకుండా వుండడం మాకు మామూలే. అందుకనే గాబరా చెందలేదు. ఇలా జరుగుతుందని మా కేం తెలుసు సార్!” అన్నాడు మురళీకృష్ణ బాధపడుతూ.

తర్వాత నేను అతని భార్య సావిత్రిని, అతని తల్లిని ప్రశ్నించాను. వాళ్ళూ అదే చెప్పారు. మధ్యాహ్నం రెండు

న్నర ప్రాంతంలో యిల్లు వదిలి వెళ్ళినవాడు మళ్ళీ రాలేదని. అయినా వాళ్ళు ఏం చెప్పగలుగుతారు బేవార్సుగా తిరిగేవాడి గురించి.

తమ్ముడు యెంత దుర్మార్గుడైనా చేజేతులా చంపేంత క్రూరుడిగా కనిపించలేదు మురళీకృష్ణ. అతన్ని అనుమానించడం అనవసరం అనిపించింది.

## 4

'సి' టైపు క్వార్టర్ నెంబరు నూటయేడుకు తీసుకెళ్ళమని డైరెక్టర్ కి చెప్పాను.

డైరెక్టర్ పది నిమిషాల్లో ఆ క్వార్టర్ ముందు జీవ్ ఆపాడు. కాని అందులో యెవరూ లేరు. తలుపుకి తాళం కప్ప ప్రేలాడుతూ వుంది. అంటే కుర్రాళ్ళంతా ద్యూటీ లకు పోయివుంటారు. వీళ్ళని పట్టుకోవాలంటే రాత్రిళ్ళే తప్ప పగలు లాభంలేదు.

వాళ్ళని పట్టుకోచ్చే బాధ్యత ఎస్.ఐ. జగన్నాథ్ మీద పెట్టాను.

రాత్రి ఎనిమిది దాటింది అప్పుడు. భోజనంచేసి కిళ్ళీ నముల్టా స్టేషన్లో కూర్చున్నాను ఎస్.ఐ. కోసం యెదురు చూస్తూ.

గంట దాటినా వ్యాన్ తీసుకెళ్ళిన ఎస్.ఐ. జాడ లేదు. నిద్ర వస్తున్నట్లుగా అనిపించి టీ తెప్పించుకుని త్రాగాను. ఎవరికోసమైనా వెయిట్ చెయ్యడమంత బోరింగ్ మరొకటి వుండదని అనిపించింది నాకు ఆ సమయంలో. అలా నేను పరమ బోర్ ఫీలాతూ వుండగా వ్యాన్ స్టేషన్ ముందు ఆగింది.

అందులో నుంచి ముందు మా ఎస్.ఐ., తర్వాత కాని స్టేబుల్సు, ఆ తర్వాత నలుగురు కుర్రాళ్ళు దిగారు.

అందులో నల్ల గా పొట్టిగా వున్నవా డొకడు. వాడి పేరు నాగరాజట. టైపిస్టుగా పని చేస్తున్నాడట. క్వార్టరు అతని పేరుతోనే ఎలాట్ అయిందట. మిగిలిన ముగ్గురో ఒకడు డామ్లో మేస్ట్రీగా పని చేస్తున్నాడట, మరొకడు టెలిఫోన్ ఎక్స్చేంజీలో ఆపరేటరట, ఇంకొకడు గుమస్తా.

అంతా హాడలిపోతున్నారు నేషన్ లో నిల్చుని. భయంతో వణికిపోతున్నారు. వాళ్ళ గొంతుల్లో నుంచి మాటలే సరిగా రావడంలేదు. చచ్చిపోతున్నవాళ్ళలా నీరసంగా నిలబడారు. ఇప్పుడో యింకా సేపటికీ పోలీసులు తమని లాఠీలతో చావ బాదుతారేమో నన్న భయం వాళ్ళ నరం నరంలో అలజడి రేపుతోంది.

“అటూ వణికిపోకండి. అడిగినదానికి సమాధానం చెప్పండి. తెలిసినదంతా నిజం చెప్పండి. ఏ మాత్రం దాచాలో మీరు స్టేషను దాటి బెటికి పోరు” అని సింహంలా గరించాను.

దాంతో పొట్టిగా వున్న టైపిస్టుగాడు బేర్ మన్నాడు.

“నాకేం తెలీదు సార్! నన్ను వదలిపెట్టండి. మీ కాళ్ళు పట్టుకుంటా!” అంటూ అమాంతం నా కాళ్ళమీద పడిపోయి ఏడవడం మొదలెట్టాడు.

నాకు చచ్చే నవ్వుచ్చింది. కాని నవ్వుతే వాళ్ళకి అలుసు. ఆ సమయంలో నవ్వగూడదు.

“లే....లే....ఏమిటి వెధవ న్యూసెన్స్!....ఏయ్! కాలేషా! వీడ్ని తియ్యి!....ఛీ....ఛీ....ఎందు కట్టా ఆడ దానిలా యేడుస్తావ్! సిగ్గు లేమా!” అని గట్టిగా అరిచాను.

ఇద్దరు కానిస్టేబుల్స్ వచ్చి వాణి లేవదీశారు.

“ఆఁ. ఇప్పుడు చెప్పండి. మీరు కోజూ పేకాడు తుంటారా మీ రూమ్లో?” ప్రశ్నించాను.

“కోజూ ఆడం సార్! ఎప్పుడన్నా ఆడుతుంటాం. తప్పయిపోయింది. ఇంకెప్పుడూ ఆడం సార్!”

“ఎప్పుడన్నా అంటే?”

“సెలవలప్పుడు సార్! ఏమీ తోచక ఆడుకుంటాం సార్!....”

“నోర్ముయ్ రా రాస్కెల్! అబద్ధం చెప్పాద్దని ముందే చెప్పానా లేదా?” అని గాండ్రించాను.

వాళ్ళు నలుగురూ నోట మాటలు రాక గొర్రెల్లా తలలు వూపారు.

“మరి అబద్ధం యెందుకు చెప్తున్నారు? ఈ కోజూ ఏ వారం?”

“మంగళవారం సార్!”

“ఏవే నా సెలవు వుందా?”

వాళ్ళు ముఖాలు చూసుకుంటున్నారు.

“మాట్లాడరేం?” బాంబులా పేలాను.

వాళ్ళు దడుచుకుని “లేదు సార్!” అని కోరస్ పాడారు.

“మంగళవారం ఆడుతున్నారంటే కోజూ ఆడు తున్నట్లు లెక్క! అంతేనా?”

“అంతే సార్!” అన్నారు నీరసంగా.

“వూఁ.... అయితే మీరు కోజూ పేకాట ఆడతారు. అంటే జూదగాళ్ళు అన్నమాట మీరు! గాంబ్లర్స్...” అన్నాను.

“కాదు సార్!....” అంటూ యేదో చెప్ప

బోయారు.

“నోర్మ్యుయ్యండి. మీ ర నేడేమిటో నాకు తెలుసు. మేము గాంబర్నూ కాదు....వీదో సరదాగా ఆడుకుంటున్నాం అని అంటారు. ఏ సెలవురోజునో ఆడుకునేవాళ్ళని చాచీగా ఆడుకుంటున్నారని చెప్పుకోవచ్చు. రోజూ ఆరే వాళ్ళు మాత్రం గాంబర్నూ! అండర్ స్టాండ్!”

వాళ్ళు తలలు వూపారు గట్టిగా.

“ఇప్పుడు చెప్పండి. మీ డ్రెస్ లేట్ నూర్యనారాయణ గాంబరేనా?”

వాళ్ళ నోళ్ళు పూడుకుపోయాయి. కక్కలేక మింగలేక అన్నట్లుంది వాళ్ళ పరిస్థితి.

“మాట్లాడరేం?”

“గాంబరే సార్!”

“ఆ రోజు అంటే నూర్యనారాయణ చచ్చిపోయిన రోజు! ఐ మీన్ సండే యేం జరిగింది వివరంగా చెప్పండి.”

“ప్రొద్దున తొమ్మిదింటికి మొదలుపెట్టాం సార్!”

“వూ.....”

“మధ్యాహ్నం ఒంటి గంట అవుతూ వుండగా లేచిపోయాం సార్!”

“వూ.....తర్వాత.”

“తర్వాత ఇక లేదు సార్!”

“ఇక లేదా? యేం లేదు?”

“ఆడలేదు సార్!”

“ఏం?”

“మ్యాటీ సినిమా కళ్ళాం సార్!”

“ఏమిటి సినిమా కళ్ళారా? పేకాట మానేసి

సినిమా కళారా? ఆశ్చర్యంగా వుండే! యిటువంటి వింత ఎప్పుడూ వినలేదు నేను” అంటూ ఆశ్చర్యం ప్రకటించాను.

“ఒట్టు సార్! తలితోడు” అని అందులో ఒక మూరుడు ఒట్టు పెట్టుకున్నాడు.

“పేకాట మానేసి సినిమా కళారంటే అందులో మీ ఆభిమాన నటుడు వున్నాడన్న మాట. యామ్ ఐ కరెక్టు?”

“కరెక్టు సార్! అందులో అమితాబ్ చచ్చన్ హీరో సార్! మా ఫేవరెట్ సార్!”

“సినిమా పేరేమిటి?”

“గ్రేట్ గాంబర్!”

“గాంబర్స్ గ్రేట్ గాంబర్ సినిమా కళారన్న మాట!” నవ్వు ఆపుకుంటూ అన్నాను.

వాళ్ళ ముఖాలు సిగ్గుతో ఎర్రబడిపోయాయి.

“సినిమానుంచి వచ్చాక ఏం చేశారు? మళ్ళీ రాత్రి సెషన్స్ మొదలుపెట్టారా?”

“సినిమా నుంచి వెచ్చేసరికి పది దాటింది సార్! ఆయ్యరు హోటల్లో భోజనం చేసి వచ్చి పడుకున్నాం సార్!”

“ఏమిటి! మ్యాట్నీ వదిలేసరికి రాత్రి పది దాటిందా? మీ కేమైనా మతిపోయిందా?” పిచ్చిగా అరిచాను.

“అదికాదు సార్! మ్యాట్నీ తర్వాత ఫస్టు షో గూడా చూశాం సార్!”

“ఒకే సినిమా రెండుసార్లు అదీ షో తర్వాత షో చూశారా! మీ కేమైనా పిచ్చెక్కిందా?” గట్టిగా కేకలు

పెట్టాను.

“ఒట్టు సార్!”

“సార్! ఇట్లా చూసే పిచ్చివాళ్ళు దేశంలో చాలా మంది వున్నారు. ఇదేం వింత కాదు. ఇటువంటి పిచ్చివాళ్ళుండబట్టే అమితాబచ్చన్ పిక్చర్ కి ముప్పై లక్షలు అడుగుతున్నాడట” అన్నాడు ఎస్.వి. జగన్నాథ్.

“అంత వరకూ సూర్యనారాయణ మీతోనే వున్నాడా?”

“వున్నాడు సార్! మాతోపాటే భోజనం చేశాడు. తర్వాత ఇంటికెళ్ళిపోయాడు. అంతే సార్! మళ్ళీ మాకు కనిపించలేదు సార్! తెల్లవారి హత్య చేశారని తెలిసి మాకు ఆశ్చర్యంవేసింది.”

“అంటే దాదాపు పదిగంటలవరకూ మీతోనే వున్నాడన్నమాట. ఆ తర్వాత ఎటు పోయాడో మీకు తెలీదు!....అంతేనా? ఏం కథ అల్లారా!....” అని పకపక నవ్వాను.

వాళ్ళు బి తరపోయి చూశారు.

“నిజం సార్!....” ఏమిటో చెప్పబోయారు.

“షటర్ రా స్కెల్స్! మీతో నిజం ఎట్లా చెప్పించాలో నాకు తెలుసు. కాలేషా! వీళ్ళకివ్వాలినివి ఇవ్వు నిజం చెప్తారు” అన్నాను.

కాలేషా లాతి పట్టుకొని యమకింకరుడిలా వాళ్ళ మీదకి వెళ్ళాడు. కాలేషా చెబ్బపడకముందే టైపిస్టు మానవుడు కవ్వన కేకపెట్టి దబ్బున క్రిందపడిపోయాడు. ఓరి వీడి భయం నాశనంకాను. కొంపడిసి గుండాగి చచ్చాడా ఏం అని నాకు సందేహం కలిగింది. చావలేదు గాని స్పృహ తప్పిపోయాడు కుర్రాడు.

చన్నీళ్ళు ముఖాన చల్లిన తర్వాత కాసేపటికి తేరు  
కొన్నాడు. తెలివిరాగానే అమాంతం నా కాళ్ళు పట్టు  
కొన్నాడు ఏడుస్తూ!

నేను బి తరహాయాను అత గాడి పిచ్చిచేష్టలకి. ఏడికి  
నిజంగా అంత భయం వుందా? లేక నాటకం ఆడు  
తున్నాడా అని సందేహం మొలకె తింది.

కుర్రాళ్ళు చదువుకొన్నవాళ్ళు. పైగా గవర్న మెంటు  
ఉద్యోగం చేస్తున్నారు. కాబట్టి రఫ్ గా హేండిల్  
చెయ్యడం బాగుండదని వూరుకోమన్నాను. లేకపోతే  
మావాళ్ళు పప్పు రుబ్బినట్లు రుబ్బేవాళ్ళు.

“సరే! మీరీ రాత్రికి నిద్ర చెయ్యండి. తెలారనా నిజం  
చెప్పుదురుగాని” అని వాళ్ళని సెల్ లో పడెయ్యమని  
ఆర్డర్ వేశాను.

మా వాళ్ళు వాళ్ళని లాక్కెళ్ళి సెల్ లో పడేశారు.  
పైపిస్టు మానవుడు ఏడుపు కంటిన్యూ చేస్తూనే  
వున్నాడు. మిగిలినవాళ్ళు ముగ్గురు పైకి ఏడవడం లేదు  
గాని లోలోపల ఏడుస్తున్నారు.

## 5

మర్నాడు వుదయం వాళ్ళకి టిఫిన్, కాఫీలు తెప్పించి  
మళ్ళీ మొదలు పెట్టాను ఇంటరాగేషన్.

పదిదాటిన తర్వాత ఇక తమకు తెలియదనే మాట  
మీదే స్టాండయ్యారు. పోనీ తెర్రాగి నాయుడి కూతురు  
సుజనలో తా ఎఫైర్ గురించి చెప్పమన్నాను. ఆ రోజు  
నుంచి అతను సుజనను కలుసుకోలేదని నమ్మకంగా  
చెప్పారు.

కాని నాకు డౌట్ తీరలేదు. ఈ ప్రేమికుల్లో గూడా  
రకరకాల మనస్తత్వాలు కల వాళ్ళు వుంటారు.

కొందరేమో తమ సంగతి మూడో కంటికి తెలియ  
గూడదని కోరుకొంటారు. మరి కొందరు తనకా అమ్మ  
యితో స్నేహం వుందనే సంగతి అంతా తెలుసు  
కోవాలనే ఉద్దేశ్యంతో వుంటారు. చెప్పలేం ఏ సంగతి!

సూర్యనారాయణ కేసు వేరు. వాళ్ళ విషయం  
అందరికీ తెలిసిపోయింది. కలుసుకోగూడదని కట్టి.  
కాబట్టి ఎంతో రహస్యంగా అతి జాగ్రత్తగా కలుసు  
కొంటూ వుండి వుండొచ్చు! అది మళ్ళీ బైర్రాగినాయుడి  
నోటికి వెళ్ళి.... ఈ మరర్!

కుర్రవాళ్ళు పదికావచ్చింది అఫీసుకి వెళ్ళిపోతామని  
బ్రతిమాలసాగారు. సరే, పిలిచినప్పుడు స్టేషన్ కి  
రావాలని చెప్పి, వదిలేశాను.

నాకు ఆనుమానం కంట్రాక్టర్ బైర్రాగి నాయుడి  
మీదనే వుంది. లేకపోతే సూర్యనారాయణని చంప  
వలసిన అవసరం, చంపేంత ధైర్యం ఎవరికి వుంది ఆ  
కాలనీలలో?

బైర్రాగి నాయుడికంటే ముందు అతని కూతురు  
సుజనని ప్రశ్నిస్తేనే కొంత విలువైన సమాచారం బెట  
పడుతుందని అనిపించింది. ఆ అమ్మాయిని పోలీస్ స్టేషన్ కి  
పిలిపించడం బాగుండదు. కాబట్టి, నేనే ఆ అమ్మాయిని  
కలుసుకోవాలని నిశ్చయించుకొన్నాను.

నేను ఎండాకాలం వేసుకోవడానికి కుట్టించుకొన్న  
లాల్చీ పైజామా ధరించి బయల్దేరాను. నేను అసలే  
క్రొత్త. నన్ను తెలిసినవాళ్ళు బహు కొద్దిమంది. అదీ  
టెన్నిస్ ఆటలో పరిచయమైన అఫీసరు.

నేను పోలీసువాడినని ఎవ్వరూ గుర్తించలేదు.

వి.క.పి. జానియర్ కాలేజీకి బయల్దేరాను. సుజన

అందులో పదోకాసు చదువుతున్నది.

ఎస్. భావనారాయణ, ప్రిన్సిపాల్ అనే నేమ్ బోర్డు వున్న రూమ్ కి వెళ్ళాను. ప్రిన్సిపాల్ నన్ను ఎగాదిగా చూశాడు. నన్ను నేను పరిచయం చేసుకొన్నాను. నేను పోలీస్ ఇన్స్పెక్టర్ నని తెలిశాక ఆయన ముఖం వంద ఓలేజీల బల్బులా వెలిగింది.

“గాడ్ టూ మీట్ యూ!” అని కరచాలనంచేసి బెల్ కొట్టి అరంటుగా రెండు కాఫీలు పట్రమ్మని జవాన్ని పంపించాడు.

నేను వచ్చిన పని చెప్పాను. ఆ అమ్మాయిలో ఏకాంతంగా మాట్లాడాలని కోరిక వెలిబుచ్చాను.

దానికేం నేనా అమ్మాయిని పిలిపించి కాసేపు వెళ్ళాను. మీరు మాట్లాడండి. నేను రూమ్ లో లేకపోతే లోపలకు ఎవరూ రారు. నేను జవాసుకి చెప్పి వెళ్తారెండి అన్నాడు.

ఇంతలో కాఫీలు వచ్చాయి. ప్రిన్సిపాల్ సుజనను పిలిపించాడు.

“చూడమ్మా! వీరు ఇక్కడ పోలీస్ ఇన్స్పెక్టర్! నీతో ముఖ్యమైన విషయం మాట్లాడాలట” అన్నాడు.

ఆ అమ్మాయి భయం.... భయంగా నా వంక చూసింది.

ప్రిన్సిపాల్ వెళ్ళిపోయాడు.

నేనా అమ్మాయిని పరీక్షగా చూశాను.

పదహారేళ్ళు వుండొచ్చు ఆమెకు. ఎత్తుగా పుష్టిగా వుంది. ఆమె శరీరం గులాబీ పువ్వు రంగులో నిగనిగలాడు తోంది. ముఖం కోలగా అందంగా వుంది. ఖరీదైన బట్టలో ఆకరణీయంగా అప్పుడే విచ్చుకొన్న ముద్దు మందారంలా వుందామె.

“ఘోర్నమ్మా!” అన్నాను.

“ఫరవాలేదండీ!” అంది నేల చూపులు చూస్తూ.

“అలా కాదు. కూర్చుంటేనే బాగుంటుంది. కూర్చోమ్మా!” అన్నాను.

మొహమాటపడుతూ కూర్చుంది. నేనెందుకు వచ్చానో ఆమె ఈ పాటికి వ్రాహించి వుండొచ్చు. అందుకే ఆమె ముఖంలో ఆందోళన కొట్టొచ్చినట్లు కనిపిస్తోంది.

“నీ పేరు సుజన కదూ!”

“అవునండీ.”

“నువ్వు బైరాగి నాయుడుగారి అమ్మాయివి కదూ!”

“అవునండీ.”

“ఏంలేదు. మొన్న నూర్యనారాయణ అనే కుర్రాడ్ని ఎవరో హత్యచేశారు. నీకు తెలిసే వుంటుంది. ఆ కేసులో నిన్ను కొన్ని విషయాలు అడగాలని వచ్చాను” అన్నాను.

ఆమె ముఖం వెలతెలాపోయింది నూర్యనారాయణ పేరు వినగానే.

“అతను మీ నాన్నగారి దగ్గర మేస్త్రీగా పనిచేశాడట గదా?”

ఆమె తల వ్రాపింది ‘బై’నన్నట్లుగా.

“అతనూ, నువ్వు ప్రేమించుకున్నారా?”

తన ప్రక్కనే బాంబు పడినట్లు అదిరిపడింది సుజన. అంత దెబ్బగా ఎవరూ అడిగివుండరు ఆమెనింతవరకూ.

ఆమె కళ్ళల్లో గిర్రున నీళ్ళు తిరిగాయి. పెదవులు అదురుతున్నాయి దుఃఖంతో. ఏడుపు ఆపుకోలేక పోయింది.

“ప్లీజ్! ఏడవకమ్మా! .... ఎవరైనా చూస్తే బాగుండదు” అన్నాను.

కొంచెం సేపటి వరకూ ఆమె దుఃఖంనుంచి తేరుకోలేక

పోయింది. ఆ కొద్దిసేపటికే ఆమె కళ్ళు కంపుల్లా ఎర్రబడి పోయాయి. ముఖంలో కళాకాంతులు పోయి దిగులు చోటుచేసుకుంది.

“నా ప్రశ్నకు సమాధానం చెప్పనవసరంలేదు. నేను గ్రహించాను. అతని పేరు వినగానే నీకు ఏడుపు వచ్చిందంటే తెలుసుకోవచ్చు నువ్వెంతగా ప్రేమించావో!” అన్నాను.

ఆమె కళ్ళెత్తి నా వైపు అభిమానంగా చూసింది.

“మీ నాన్నకి ఆ విషయం తెలిసి అతన్ని కొట్టి పనిలోనుంచి తీసివేశాడు. మళ్ళీ నిన్ను కలుసుకుంటే చంపుతానని బెదిరించాడు. అదంతా జరిగిపోయింది. నాకు కావలసిన విషయం ఏమిటంటే ఆ తర్వాత నువ్వు నూర్యనారాయణ ప్రేమించుకుంటూనే వున్నారా? అప్పుడప్పుడూ కలుసుకునేవారా? నిజం చెప్పు. నేనెవరికీ ఈ విషయాలు తెలియనివ్వను” అన్నాను.

నేను ఎంతో బ్రతిమాలిన తర్వాత ఆమె అంగీకరించింది తనూ నూర్యనారాయణ అప్పుడప్పుడూ రహస్యంగా కలుసుకుంటున్న సంగతి. ఆమె నిజాయితీకి ఎంతగానో మెచ్చుకున్నాను.

“ఆఖరిసారి ఎక్కడ కలుసుకున్నారు? ఎన్ని రోజుల క్రితం.”

“వారం క్రితం కలుసుకున్నాం. ఆ రోజు ఇరిగేషన్ మినిష్టర్ గారు డామ్ సెట్ విజిట్ చేశారు. మా నాన్న చాలా హడావుడిగా వున్నాడు.”

“ఎక్కడ కలుసుకున్నారు?”

“దేవస్థానం సత్రంలో” అంది సుజన.

ఓరి వీళ్ళ తెలివి తెల్లారిపోనూ అని ఆశ్చర్యం కలి

గింది నాకు. అక్కడ ఒక కొండమీద ఈశ్వరాలయం వుంది. ఆ దేవుడి సత్రాన్ని వీళ్ళు ప్రేమ సత్రంగా మార్చుకున్నారన్నమాట. బాగుంది—అనుకున్నాను.

మేము మాట్లాడుకుంటూ వుండగా పద్నాలుగేళ్ళ కుర్రాడు లోపలకు వచ్చాడు.

“అక్కా!” అని పిలిచాడు నన్ను ఎగాదిగా చూస్తూ.

“ఎవరు మీ తమ్ముడా?” అన్నాను.

“అవునండీ” అంది.

నేను ఆమె దగ్గర సెలవుతీసుకుని వెళ్ళిపోయాను.

## 6

నేను తన కూతుర్ని కాలేజీలో కలిసి ప్రశ్నించిన సంగతి తెలిసి బెర్రాగి నాయుడికి కోపం వచ్చినట్లుంది. నేషన్ కి వచ్చాడట నాతో మాట్లాడాలని. నేనప్పుడు లేను. మళ్ళీ సాయంకాలం వస్తానని చెప్పి వెళ్ళాడట. ఆయన వచ్చినప్పుడు యస్.ఐ. జగన్నాథ్ వున్నాడు.

“అయన చాలా పలుకుబడి వున్న కంట్రాక్టరు సార్!” అన్నాడు జగన్నాథ్ నన్ను హెచ్చరిస్తూ న్నట్లుగా.

“ఏం అయితే?” అన్నాను తీవ్రంగా.

ఎస్. ఐ. కంగారుపడాడు. నా ధోరణి చూసి.

“అది కాదు సార్! అటువంటి వాళ్ళతో మన కందుకు?” అన్నాడు నర్మగర్భంగా నవ్వుతూ.

నాకు తెలుసు జగన్నాథ్ వుద్దేశ్యం ఏమిటో! పలుకుబడి కలిగిన వాళ్ళతో పేచీ ఎందుకు అంటాడు. ఈ రోజుల్లో పలుకుబడి లేనివాడెవడు? ఏదోక రకంగా నాలుగు రాళ్ళు సంపాదించిన వాడల్లా తనే ఈ దేశాన్ని పరిపాలిస్తున్నంత ధమాగా వుంటాడు.

“జగన్నాథ్. నేరస్తుడు ఎవరె నా వదిలిపెట్టెదలేదు. పలుకుబడి వుందని వదిలేస్తే ఈ రోజుల్లో ఎవర్ని పట్టుకోలేం” అన్నాను.

అన్నట్టే సాయంకాలం సుడిగాలిలా వచ్చాడు బెర్రాగి నాయుడు.

మనిషి డెయిరీ ఫారంలో వుండే సంకర జాతి దున్న పోతులా బలిసి వున్నాడు. బట్టలు విప్పేస్తే ఎలుగుబంటి అనిపించేటట్లు వంటినిండా గుబురుగా వెంట్రుకలు పెరిగి వున్నాయి. ఇటువంటి వికారాకారుడికి సుజన వంటి బంగారు బొమ్మ ఎలా పుట్టిందా? అని కొన్ని ఊణాలు ఆలోచించాను.

“నమస్తే ఇన్స్పెక్టర్! నా పేరు బెర్రాగి నాయుడు. ఇక్కడ కంట్రాక్టులు చేస్తున్నాను. మినిష్టర్ యోగేంద్రం నాయుడు మా బాబాయే” అన్నాడు.

బెర్రాగి నాయుడి అహం ఏమిటో నాకు అర్థమైంది. వాళ్ళ బాబాయి మినిష్టర్. అదీ సంగతి.

“గాడ్ టూ మీట్ యూ! మీ గురించి విన్నాను. మిమ్మల్ని కలుసుకోవాలని నేనే అనుకుంటున్నాను. మీరే వచ్చారు” అన్నాను అతనితో కరచాలనంచేస్తూ.

“ఒక సంగతి అడిగిపోదామని వచ్చాను” అతను నెమ్మదిగా మాట్లాడుతున్నా కొపం ధ్వనిస్తోంది కంఠంలో.

“ఏమిటి?”

“మీరు నిన్న మా అమ్మాయిని కారేజీలో మీట్ అయ్యారట గదా?”

“అవును.”

“అదే ఎందుకని అడుగుతున్నాను?” తీవ్రంగా వుంది

అతని కంఠం.

“అదేం ప్రశ్న? ఒక మర్డర్ కేసులో వివరాలు అడగడానికి మీట్ అయ్యాను. అదీ ప్రిన్సిపాల్ పర్మిషన్ తో.”

“మా అమ్మాయి మైనర్. ఏదైనా నా ద్వారా జరగాలి.”

“ఇది మర్డర్ కేసు. పెళ్ళి కేసు కాదు మేజర్ మైనర్ అని వాదించడానికి” అన్నాను.

“మర్డర్ కేసుతో మా అమ్మాయికి సంబంధం యేమిటి?”

“పోలీస్ మీకు సంబంధం వుందా?”

“మిస్టర్ ఇన్ స్పెక్టర్! మీరు యెవరితో మాట్లాడుతున్నారో తెలుస్తోందా....?” అన్నాడు అతను ఆవేశంతో.

“తెలుసు మిస్టర్ బై రాగినాయుడూ! తమకి డబ్బు పలుకుబడి వుందని అహంకారంతో మాట్లాడకండి.”

“అహంకారం యెవరికో తెలుసునే వుంది. అధికారం వుందని యిష్టం వచ్చినట్లు మాట్లాడకండి. ఎవడో దారిన పోయే దానయ్య మర్డర్ కేసు మా కేం సంబంధం?”

“దారిన పోయే దానయ్య అయితే కేసే లేదు. అతను మీ దగ్గర మేస్త్రీగా పని చేశాడు. మీ అమ్మాయి అతనూ ప్రేమించుకున్నారు. విచ్చలవిడిగా తిరిగారు. మీ రతన్ని తన్ని వెళ్ళగొట్టారు. మళ్ళీ కలుసుకుంటే చంపుతానని బెదిరించారు. అంతకంటే యింకేం కావాలి? అతన్ని చంపడానికి మీకు కారణం వుంది. ఎవరికేం బట్టింది లేకపోతే.”

బై రాగినాయుడు పక పక నవ్వాడు. వికృతంగా

వుంది అతని నవ్వు.

“ఇన్ స్పెక్టర్! నేను అందరిలా పిరికివాడిని కాను చాటుమాటుగా చంపడానికి. పబ్లిగా మరర్ చేసే వాడిని. నా దగ్గర పది లారీలున్నాయి. అందులో ఒక్కటి చాలు. నడిరోడ్డుమీద పట్టపగలు ఎక్కించి యాక్సిడెంటుగా నిరూపించి వుండేవాణ్ణి. అంతే గాని, ఇట్లా తెలివితక్కువగా, పిరికితనంగా చేయించేవాడిని కాను”.

బె రాగి నాయుడు గబగబా వాగి వెళ్ళిపోయాడు. అతను వెళ్ళిపోయాక గాలివాన వెలిసినట్లయింది.

7

బె రాగి నాయుడి చ ర్య ల ను గమనించడానికి ఒకళ్ళను కాదు నలుగుర్ని నియమించాను. కాని నాకు ఏ విధమైన కూ దొరకలేదు.

అతని దినచర్య యాంత్రికంగా వుంది. ప్రాద్దున్నే లేచి డామ్ నెట్ కి వెళ్ళటం, అక్కడ కొంతసేపు వుండి అడ్మినిస్ట్రేటివ్ ఆఫీసులకు తిరిగి ఇంటికెళ్ళిపోవటం భోజనం వేళకి. మళ్ళీ మూడు నాలుగయ్యాక వర్కు స్పాట్ కి వెళ్ళటం, రాత్రి ఎనిమిదింటికి జేరటం.

అతని దగ్గర క్లౌజ్ గా మూవ్ అవుతూ ఈ మధ్య ఎవరె నా వెళ్ళిపోయిన వాళ్ళున్నారా అని గూడా ఎంక్వయిరీ చేశాను. అటువంటి వాళ్ళెవరూ తగలేదు.

కాలం కలిసివస్తే నడిచివచ్చే పిల్లలు పుడతారని సామెతగా ఈ కేసుకు సంబంధించిన క్లౌజ్ దొరికింది నెల కోజుల తర్వాత.

మాధవ్ అని సినిమా డై రెక్టర్ లొకడు నా స్నేహితు డున్నాడు. వాడు లాకేషన్స్ చూడానికి అక్కడికి

వచ్చాడు. నేను అక్కడే వుంటున్నానని తెలిసి నా దగ్గరికి వచ్చి తిప్పవేశాడు.

“గెస్టు హాస్టాల్ కన్నా నీ క్వార్టరు వెయ్యి రెట్లు బాగుందిరా! రేపు షూటింగ్ కి వచ్చినప్పుడు నీ దగ్గరే వుంటాను” అన్నాడు.

“అటాగే వుండుగాని, ఆడవాళ్ళని మాత్రం నా కొంపలోకి తీసుకురాకు” అని జోక్ చేశాను.

“ఏం అంత భయం? నిన్నేం కొరుక్కు తివరే” అన్నాడు వాడు నవ్వుతూ.

“అందుకు కాదు. సినిమా తారలున్నారని తెలిస్తే జనం నా కొంపచుట్టూ మూగుతారు. వాళ్ళని కంట్రోలు చెయ్యలేక నా చావుకొస్తుంది” అన్నాను.

వాడు సినిమా కబురు చెప్పువుంటే కాలం గడిచి పోయింది. భోజనం క్యారెజీలో తెప్పించాను. భోజనం చేశాక సెకండ్ షో సినిమాకి వెళ్ళామని తగులుకున్నాడు.

‘సీతారామ కళ్యాణం’ ఎప్పుడో ఇరవై ఏళ్ళక్రితం చూశాడట, మళ్ళీ దొరకలేదట చూద్దామంటే. రామారావు ఎంత గొప్పగా చేశాడో అందులో అని ఒకటే పొగడ్డం.

“సరే! ఎటూ రెండింటివరకూ మేలుకుని సీతారామ కళ్యాణం చెయ్యాలి గనుక సెంట్రల్ ఒక స్టాంగ్ టీ త్రాగిపోదాం” అన్నాను.

“హాలో క్యాంటీన్ వుంటుంది గదా! అక్కడ త్రాగుదాం” అన్నాడు మాధవ్.

“సినిమా హాలో టీయా! జస్మిల్ త్రాగను. ఇప్పటికి రెండుసార్లు త్రాగాను. ఒకసారి వాంతులు, రెండోసారి విరోచనాలు” అన్నాను.

“అమ్మ బాబోయ్! అయితే వద్దులే” అన్నాడు.

సెంట్రో టీ లేదు. కాలనీ చివర లారీలు ఆగేచోట టీ వుంటుందని వెళ్తే అక్కడ టీ దుకాణంలేదు.

ఆ దుకాణం మూసివుంది. దాని ప్రక్కనే వున్న ఫూరింట్లో నిల్చుని వున్న ఆడమనిషిని చూసి నాకు అనుమానం వచ్చింది ఎందుకో! తేరిపాఠ చూశాను. బ్రోతల్ ఏమో అనిపించింది.

నన్ను చూసి లోపలకు వెళ్ళిపోయింది. నేను ఆ ఇంటి ముందుకు వెళ్ళి కేక పెట్టాను.

ఆమె బెటికి వచ్చింది.

వీధి దీపం కాంతిలో చూశాను. మనిషి నల్ల గావున్నా ముఖం కళ గానే వుంది. ముప్పై ఏళ్ళుంటాయి ఆమెకు. నీటుగా ముస్తాబై సన్నజాజులు తురుముకునివుంది. విటుల కోసం ఎదురుచూస్తున్నదన్నమాట.

“టీ కొట్టు నీదేనా?” అన్నాను.

“కాదు సారూ! కుటీది” అంది.

“కొట్టు కటేకాడా?”

“లేదు సారూ! కొట్టు తియ్యడంలేదు” అంది.

“ఏం?” అన్నాను.

“ఏమో సారూ! నెల దాటిపోయింది వెళ్ళిపోయి” అంది.

నెల క్రితం వెళ్ళిపోయాడని చెప్పగానే నూర్య నారాయణ కేసు గుర్తొచ్చింది. అది జరిగి నెలదాటింది.

నేను ఆ మనిషిని మరి కొన్ని ప్రశ్నలు అడుగుదామని అనుకుంటూ వుండగా “వెధవ టీ కోసం ఇంత టైమ్ వేస్తు చెయ్యాలా? మేం మా సినిమా కథ కోసం గూడా

ఇంత టైమ్ వేస్తుచెయ్యం తెలుసా?” అంటూ మాధవ నన్ను బరబర లాక్కునిపోయాడు.

8

రాత్రి పదికాటింది.

కాలనీకి చివరగా వుండే ప్రాంతానికి వచ్చాను. అక్కడన్నీ గుడిసెలే వున్నాయి. కల్లు, సారాయి దుకాణాలు గోడ్డు ప్రక్కనే వున్నాయి. కాలనీలో క్వారరు ఎంత అందంగా వరుసలో వుంటాయో దాని కంతా విరుద్ధంగా వుంటుందిక్కడ. చెత్తాచెదారంతో గలీజుగా వుంటుందిక్కడ.

కుట్టి టీ స్టాల్ ప్రక్కన వేపచెట్టు నీడలో నిల్చు న్నాను. వెన్నెల చెట్ల కొమ్మల్లోంచి దూసుకుని వస్తోంది.

ప్రక్కన పూరింట్లో తెల్లచీర కట్టుకుని ఆమె గుమ్మంలోకి వచ్చింది.

సన్నజాజుల పరిమళం గుబాళిస్తోంది.

నేను అచ్చం కామంతో దహించుకుపోతున్న విటుడి వేషం వేసుకొచ్చాను. పల్చటి లాల్చీ, వైజామాలకు సెంటు పూసుకొచ్చాను.

ఆమె దగ్గింది.

నేను చిటిక వేశాను ఆమె చిటికకు రెస్పాన్సుగా.

“రా....” అంది ఆమె. అచ్చం ఎల్లారీశ్వరి గొంతును అనుకరించినట్లనిపించింది.

నేను కదిలాను. ఆమె లోపలకు వెళ్ళింది. నేను వెళ్ళగానే తడిక తలుపు మూసింది.

“నిన్ననే రావాలనుకున్నాను. కాని మాతాడొకడు పడనివ్వలేదు” అన్నాను.

“నిన్న ఇదే టయానికొచ్చారు గదూ! ఆకుపచ్చ కారులో వచ్చారు. టీ కొట్టువాడు ఎక్కడికి పోయాడని అడిగాను. నేను గురుపట్టాణే” అంది ఆమె నవ్వుతూ.

లోపల లాంతరు వెలుగుతోంది. దాన్ని పెద్దదిచేసి నన్ను చెయ్యిపట్టుకుని తీసికెళ్ళి మంచంమీద కూర్చో బెటింది.

“నాకన్నీ గురుంటాయి. మీరు మళ్ళీ సంవత్సరం తర్వాతొచ్చినా గురుపడ్తాను” అంది.

“అబ్బా! అంత గురుంటుందా నీకు. నువ్వు మా డిపార్టుమెంటులో వుంటే బాగుండునే” అన్నాను.

తర్వాత నాలిక్కరుచుకున్నాను. నేను పోలీసు వాడినని తెలిస్తే ఆమె ఏ విషయమూ చెప్పకపోవచ్చు.

“ఏం డిపార్టుమెంటు మీది?” అని ఆమె నన్ను ప్రశ్నించింది.

“మాది చేపలు పట్టే డిపార్టుమెంటులేగాని నీ పేరు ఏమిటి?”

“చిలకమ్మ” నవ్వింది గలగలా నా భుజాలమీద చేతులు వేస్తూ.

తర్వాత ప్రక్కనే కూర్చుంది.

“మందు కావాలి” అన్నాను.

“ఓహో!.... అయితే తెల్లార్లు వుంటావా? పాతిక ఔతుంది” అంది.

“తెల్లారదాకా వుంటా!” అని ఏదై కాగితం ఆమె కిచ్చాను.

“నేనిప్పుడే పట్టుకొస్తాను” అని ఆమె తెటకు వెళ్ళి పదినిముషాల్లో వచ్చింది.

చేతిలో ఏదో పోట్లాం వుంది.

“ఏమిటి?” అన్నాను.

“మందులోకి గుడ్డు, మిరపకాయ బజ్జీలు” అంది నవ్వుతూ.

రెండు గ్లాసులో మందుపోసి పాటాలు విప్పింది.

నేను గ్లాసులో ద్రవాన్ని చూసి “అబ్బే మంచిది కాదు” అన్నాను.

“ఎలా తెలుసు?” అంది.

“నేను వాసనచూసి గురుపట్టగలను” అన్నాను.

“మరి ఎలా?” అంది.

“నువ్వు కానివ్వు. నేను తర్వాత స్వయంగా తెచ్చు కుంటాను” అన్నాను.

ఆమె మొదలుపెట్టింది. కొంచెంసేపట్లోనే ఖాళీ చేసింది.

“నువ్వు నాటు సారా త్రాగే రకంలా వున్నావే” అన్నాను.

ఆమె నవ్వి “అదీ ఇదీ ఒకటే. అది తెల్లగా వుంటుంది. దీనికి రంగు కలుపుతారు” అంది.

చిలకమ్మకు మందు తలకెక్కేదాకా ఓపికపట్టాను. ఆమె ముఖంలో నిషా ఎక్కిన మార్పు గమనించి మొదలుపెట్టాను.

“ప్రక్క హోటల్ వాడి పేరేమిటి కుట్టి గదూ!”

“ఆ... శంకరన్ కుట్టి. మళయాళంవాడు.”

“ఎన్నాళ్ళేంది వాడు పోయి?”

“నెల.”

“నీకు బాగా గుర్తుందా?”

“ఆ—”

“నూర్యనారాయణ అనే కుర్రాడిని కుర్రాడిని చంపి

గోతాంలొ కట్టి మూరంగా పారేశారు గురుందా?”

“అవును. నేనూ చూశాను శవాన్ని.”

“కుట్టి వెళ్ళింది ఆ రోజునేనా?”

“అవును. ఆ రోజే. నాకు గుర్తుంది. అంతకుక్రితం రాత్రి నూరిబాబు, అదూ పేకాడారు. నేను చూశాను” అంది చిలకమ్మ.

“నూర్యనారాయణ, కుట్టి పేకాట ఆడేవాళ్ళా?”

“ఆ. అప్పడప్పదూ ఆడేవాళ్ళు.”

“ఆ రాత్రి పేకాట ఆడారన్నమాట.”

“ఔను. ఆ రోజు నాకు బేరాలు తగలేదు. రెండు రూపాయలు అప్పు ఇవ్వమని అడగడానికి కుట్టి దగ్గరకు వెళ్ళాను. నేను అప్పు అడిగితే కసురుకున్నాడు. డబ్బులు పోయి నేను చస్తుంటే మధ్యలో నీ గొడవేంటన్నాడు.”

“వెరిగుడ్ చిలకమ్మా! ఏళ్ళైరూపాయలు పోతే పోయాయిగాని, మంచి ఇన్సరమేషన్ చెప్పావు. మరి ఇన్నాళ్ళూ ఈసంగతి చెప్పలేదేం స్టేషన్ కొచ్చి” అన్నాను.

చిలకమ్మ అదిరిపడింది నా పోలీసు భాష విని.

“ఎవరు బాబూ మీరు?” అంది.

“నేను ఇన్స్పెక్టర్నిలే. అది సరేగాని అంతకుముందు రాత్రి నూర్యనారాయణ కుట్టితో పేకాట ఆడిన సంగతి నువ్వు స్టేషన్ కొచ్చి పోలీసులతో ఎందుకు చెప్పలేదు?” అని అడిగాను.

“నా మాట ఎవరు వింటారు బాబూ! నేను వచ్చి చెప్పే ఆడిని నువ్వే చంపావని మీ పోలీసులు నన్ను జైల్లో పడేసేవాళ్ళు. లేనిపోని తద్దినం నాకెందుకని వూరుకున్నాను” అంది చిలకమ్మ.

9

మర్నాడు నేను ఎస్.వి. జగన్నాథ్, సిబ్బందితో వచ్చి, కుట్టి పోటల్ తెరిపించి పరిశోధించాను.

లోపల చూరులో చెప్పలు కనిపించాయి. ఒకమూల నే తురు గడకట్టుకుపోయిన ఆనవాళ్ళు దొరికాయి.

సూర్యనారాయణుని కుట్టి మట్టుపెట్టాడనడానికి ఆధారాలు దొరకడంతో నాకు వుత్సాహం వచ్చింది.

మురళీకృష్ణను సేషన్ కి పిలిపించి చూపిస్తే ఆ చెప్పలు తన తమ్ముడివే అని గుర్తుపట్టి చెప్పాడు.

నేను కుట్టిని పట్టుకోవడానికి అక్కడే వున్న మళ యాళీలను కలుసుకున్నాను. అందులో కొందరికి కుట్టి అడ్రస్ తెలుసు.

శంకరన్ కుట్టిని అరెస్టు చేయించమని నేను అతని అడ్రసు, కేసు వివరాలు పై అధికారులకు పంపించాను.

వారం రోజులకు కేరళ పోలీసులు అతన్ని అరెస్టు చేసి ఆంధ్రప్రదేశ్ కు పంపించారు. కుట్టి మళ్ళీ చేరవలసిన చోటుకే చేరుకున్నాడు.

కుట్టి తను అతన్ని చంపినట్టు ఒప్పుకున్నాడు. ఎందుకు చంపింది ఇలా వివరించాడు.

“ఆ రోజు రాత్రి పదిగంటలు దాటాక నూరి నా టీ స్టాల్ కి వచ్చాడు. వరసగా రెండుసార్లు సినిమా చూసి వచ్చానని చెప్పాడు. తర్వాత టీ త్రాగాడు.

కొంచెం సేపట్లో పాలు అయిపోయాయి. నేను కొట్టు కట్టేశాను. పేకాట ఆడదామా? అని అడిగాడు. నేను సరే అన్నాను.

అతని దగ్గర యాభైరూపాయలు వున్నాయి. అర గంటలో ఆవిభై నేను గెల్చుకున్నాను. అప్పుడు నూరి

పదిరూపాయలు నన్ను అప్పు అడిగాడు. నేను ఇచ్చాను. అతను వరుసగా ఆటలు గెల్చాడు. అతని యాభైకాక నావి నూటయాభై పోయాయి.

అప్పటికి పన్నెండైంది. నా దగ్గర ఇక పైసాలేదు. నా హేండ్ పూరిగా డౌన్ అయిపోయింది. తెల్లవారితే పాలవాళ్ళకి ఇరవై రూపాయలు కట్టాలి. లేకపోతే వాళ్ళు పాలు ఇయ్యరు. పాలు లేకపోతే నా ట్రీసాల్ నడవదు. తెల్లవారుతుంది పాలవాళ్ళు వస్తారు. ఎక్కడికైనా పోయి డబ్బు తెచ్చేందుకు వ్యవధిలేదు. నాకు నూరి డబ్బు ఇస్తేనే గతి.

నేను ఇరవై రూపాయలు అప్పు అడిగాను. మళ్ళీ రేపు రాత్రికి ఇచ్చేస్తానని చెప్పాను. మళ్ళీ పేకాట అడితే ఇస్తానన్నాడు. నేనిక ఆడను అని చెప్పాను. ఆడకపోతే ఇవ్వనని అన్నాడు.

నాకు కోపం వచ్చింది. కాని కోపం అణచుకుని బ్రతిమాలాను. అతను ఎంతకూ ఒప్పుకోలేదు ఇరవై రూపాయలు ఇవ్వడానికి. పైగా మీ మళయాళం వాళ్ళని నమ్మగూడదు అన్నాడు.

నాకు ఆవేశం వచ్చింది. లాగి చెంపమీద కొట్టాను. అతను కొట్టాడు. ఇద్దరం కొట్టుకున్నాం. నేను అతన్ని గొంతు దగ్గర పట్టుకున్నాను. ఊపిరి అందక చచ్చి పోయాడు. గోతాం లో కట్టి కాలనీ చివర పారేశాను. ఒక లారీ ఎక్కి మా ఊరు వెళ్ళిపోయాను.”

శంకరన్ కుట్టి చెప్పినదంతా విని “జూదగాళ్ళ గతి అంతే” అన్నాను నిటూరునూ.

“అవును సార్!” అన్నాడు జగన్నాథ్.

—: అయిపోయింది :—